

मुख्यमंत्री द्वारा सुनामी प्रभावितों के लिये बनाये गये भवनों का लोकार्पण

मुख्यमंत्री श्री शिवराज सिंह चौहान ने 23 जनवरी को तमिलनाडु के नागापट्टिनम जिले के गांव किचनकुप्पम में मध्यप्रदेश सरकार द्वारा सुनामी प्रभावितों के लिये बने 340 भवनों का लोकार्पण किया। लोकार्पण समारोह में केन्द्रीय वित्त राज्य मंत्री श्री एस.एस. पालानिमानिकम और तमिलनाडु के डेयरी विकास मंत्री श्री यू. मथिवनन विशिष्ट अतिथि के रूप में उपस्थित थे। समारोह की अध्यक्षता आवास एवं पर्यावरण मंत्री श्री जयंत मलैया ने की।

गौरतलब है कि देश के पूर्वी समुद्रतटीय क्षेत्र के एक बहुत बड़े भाग में 26 दिसम्बर, 2004 को समुद्री तूफान सुनामी से भारी तबाही हुई थी। सुनामी से तमिलनाडु के नागापट्टिनम जिले को सबसे अधिक क्षति पहुंची थी। इस क्षेत्र में लगभग 13 मीटर ऊँचाई तक समुद्री लहरें उठीं जिसके कारण यहां बड़ी संख्या में जान-माल की हानि हुई।

प्रकृति की विनाशलीला में अपना सब कुछ खो चुके लोगों के पुनर्वास में मध्यप्रदेश सरकार ने भी पहल की। मध्यप्रदेश सरकार द्वारा किचनकुप्पम गांव में सुनामी प्रभावितों के लिये आठ करोड़ 60 लाख रुपये की लागत से 340 भवन बनाये गये हैं। तमिलनाडु सरकार द्वारा भवन निर्माण के लिये 9 एकड़ भूमि उपलब्ध कराई गई है। मध्यप्रदेश सरकार के उपक्रम मध्यप्रदेश गृह निर्माण मण्डल ने सुनामी प्रभावितों के लिये भवन निर्माण का कार्य पूरा किया। मण्डल ने तमिलनाडु में स्वैच्छिक संगठन सेवा भारती के साथ भवनों के निर्माण के लिये एमओयू निष्पादित किया गया और गुणवत्तापूर्ण सुचारु रूप से निर्माण कार्य के लिये प्रोजेक्ट मैनेजमेंट कंसलटेंट हुडको की सेवाएं प्राप्त की गईं। भवनों का निर्माण कार्य पूरा हो जाने के बाद हितग्राहियों का चयन स्थानीय जिला प्रशासन द्वारा किया गया। मुख्यमंत्री श्री चौहान ने सुनामी प्रभावित इन चयनित हितग्राहियों को उनके लिये बनाये गये भवनों का स्वामित्व सौंपा।